




ఎలా తెలుసుకున్నాం? -12



# వైతావరణం

ఐజాక్ అసిమోవ్

అనువాదం : డా॥ వి. శ్రీనివాస చక్రవర్తి



విజ్ఞాన ప్రచురణలు



మంచి పుస్తకం

ఎలా తెలుసుకున్నాం?-12

## వాతావరణం

ఐజాక్ అసిమోవ్

అనువాదం : డా॥ వి. శ్రీనివాస చక్రవర్తి



విజ్ఞాన ప్రచురణలు



మంచి పుస్తకం

How Did We Find Out THE BEGINING OF LIFE? by Isaac Asimov

ఎలా తెలుసుకున్నాం? - 12

వాతావరణం

రచయిత : ఐజాక్ అసిమోవ్  
అనువాదం : డా॥ వి. శ్రీనివాస చక్రవర్తి  
మొదటి ముద్రణ : ఫిబ్రవరి, 2008  
రెండవ ముద్రణ : అక్టోబర్, 2014  
మూడవ ముద్రణ : ఏప్రిల్, 2018  
ప్రతుల సంఖ్య : 1000

వెల : రూ. 25/-

ISBN No. 978-81-906128-8-3

ప్రచురణ, ప్రతులకు :

విజ్ఞాన ప్రచురణలు

ప్రజా సైన్స్ వేదిక

జి. మాల్వార్ది, ప్రచురణల విభాగం

162, విజయలక్ష్మీనగర్, నెల్లూరు - 524 004,

ఫోన్: 94405 03061

మంచి పుస్తకం

12-13-439, వీధి నెం. 1,

తార్నాక, సికింద్రాబాద్ - 500 017.

ఫోను: 94907 46614

email: info@manchipustakam.in

website: www.manchipustakam.in

ముద్రణ :

చరిత ఇంప్రెషన్స్,

1-9-1126/బి, అజామాబాద్,

హైదరాబాద్-20. ఫోన్: 040-2767 8411

విషయ సూచిక

1. పరమాణువులు-పీడనం	...	1
2. వాయువులు	...	11
3. అణువులు-ఎత్తులు	...	19
4. ప్రశస్త వాయువులు-అయానులు	...	27
5. అన్యలోకాలు	...	40

## 1. పరమాణువులు - పీడనం


భూమి చుట్టూ, మన చుట్టూ ఉన్న గాలినే వాతావరణం అంటారు. ఇది (అటాస్ఫియర్) గాలి బంతి అన్న అర్థం గల గ్రీకు పదాల నుండి వచ్చింది.

సామాన్యంగా మనం గాలి ఉనికిని పెద్దగా పట్టించుకోం. గాలి కంటికి కనిపించదు. స్పర్శకి తెలియదు. అసలేమీ లేనట్టే ఉంటుంది. కేవలం గాలి మాత్రమే ఉన్న పెట్టె తెరిచి చూస్తే అరే! ఇందులో ఏమీ లేదే, ఖాళీగా ఉందే అనుకుంటారు.

అయినా కూడా గాలి ఉందని మనకు తెలుసు. గాలి మన స్పర్శకి తెలియదు అన్నప్పుడు, నిశ్చలంగా ఉన్న గాలి స్పర్శకి తెలియదు అని నా ఉద్దేశం. కాని సూర్యతాపం వల్ల గాలి వేడెక్కుతుంది. కొన్ని ప్రదేశాలలో ఎక్కువగాను, కొన్నిచోట్ల తక్కువగాను వేడెక్కుతుంది. వేడెక్కిన గాలి పైకి లేచినప్పుడు చల్లగాలి దాని స్థానాన్ని ఆక్రమిస్తుంది. అలా చలనంగల గాలినే పవనం (విండ్) అంటారు.

ఎదురుగాలి మన ముఖాన్ని, శరీరాన్ని తాకినప్పుడూ ఆ స్పర్శ మనకు తెలుస్తుంది. చలికాలంలో అలాంటి గాలి మనను చాలా ఇబ్బంది పెడుతుంది. చలిగాలి మన శరీరంలోని వేడిని కాజేస్తుంది. దాంతో మనకి ఇంకా చలిగా అనిపిస్తుంది. అదే వేసవికాలంలో అయితే గాలి వీచినప్పుడు చల్లగా, హాయిగా అనిపిస్తుంది.

గాలి బలంగా వీచినప్పుడు కూడా ఇబ్బందే. ఎందుకంటే బలమైన గాలులు చాలా విధ్వంసం చెయ్యగలవు. తుఫానులు, టోర్నాడోలు వచ్చినప్పుడు ఉండే గాలికి పెద్ద చెట్లు కూకటి వేళ్ళతో పెకలింపబడతాయి. పెద్ద పెద్ద ఇళ్లు నేలమట్టం అవుతాయి. గాలి ఈ స్వరూపం తెలిశాక కూడా ఇందులో ఏమీ లేదే అనడానికి వీలేదు.



టోర్నాడో


కంటికి కనిపించకపోయినా గాలిలో ఏదో ఉందని మన పూర్వీకులు గ్రహించారు. గ్రీకు తాత్వికుడు అనాక్సిమీనిస్ (క్రీ.పూ. 570-500) గాలి ఒక మూల పదార్థమని, తక్కిన అన్ని పదార్థాలు గాలి నుండే ఉద్భవించాయని తలపోశాడు.

అయితే ఈ సిద్ధాంతాన్ని అందరూ ఒప్పుకోలేదు. ఎంపిడోక్లిస్ (క్రీ.పూ. 492-432) అనే మరో గ్రీకు తత్వవేత్త కాస్త వేరుగా ఆలోచించాడు. గాలి కూడా ముఖ్యమైనదే, అది మూల పదార్థమే. కాని ఈ భూమిలో గాలి కాకుండా పృథ్వి, నీరు, అగ్ని అనే మరో మూడు మూలపదార్థాలు ఉన్నాయని అతడి ఆలోచన. ఈ నాలుగు మూల పదార్థాలు ఉన్నాయన్న భావన ఇంచుమించు రెండు వేల ఏళ్ళ పాటు నిలిచింది.

గాలికి ఇతర పదార్థాలకి మధ్య ఎన్నో తేడాలు ఉన్నాయి. నీరు కంటికి కనిపిస్తుంది. పృథ్వి, అందులో ఉన్న వివిధ వస్తువులు - రాళ్లు, మట్టి, చెట్లు, జంతువులు, మొక్కలు మొదలైనవన్నీ కంటికి కనిపిస్తాయి. అగ్ని కూడా కంటికి కనిపిస్తుంది. కాని గాలిని చూడలేం. మరి నిజంగా ఉందా? నిశ్చయంగా ఉంది. అందుకే గాలి ఓ ప్రత్యేకత గల పదార్థం. గాలి కూడా లేదంటే ఇక అసలేమీ లేదన్నమాట.

నిశ్చలంగా ఉన్న గాలిలో కూడా ఏదో ఉంది అని నిరూపించిన మొట్టమొదటి వ్యక్తి హీరో అనబడే గ్రీకు ఇంజినీరు. హీరో ఈ ప్రయోగాన్ని రమారమి క్రీ.శ. 50లో చేశాడు. (హీరో పుట్టుపూర్వోత్తరాలు మనకి కచ్చితంగా తెలియవు.)

ఒక గిన్నెని నీట్లో బోర్లిస్తే, ఆ గిన్నెలోకి నీరు ప్రవేశించదు అన్న సత్యాన్ని హీరో నిరూపించాడు. బోర్లించిన గిన్నెలో ముందే నిండుగా గాలి ఉంది కాబట్టి ఇక అందులోకి నీరు ప్రవేశించడానికి స్థలం లేదు. అదే ఆ గిన్నెకి అడుగు భాగంలో చిన్న కన్నం చేస్తే అందులోంచి గాలి బయటికి పోయి, నీరు లోపలికి ప్రవేశిస్తుంది.



హీరో గాలి ప్రయోగం

గాలి గురించి మరో విచిత్రమైన విషయం కూడా హీరో కనుక్కున్నాడు. గాలి బరువు చాలా తక్కువ. ఒక పాత్రలో మట్టిగాని, నీరు గాని పోస్తున్నప్పుడు, పోస్తున్న కొద్దీ పాత్ర బరువు పెరుగుతుంది. ఒక దశలో ఇక మోయలేనంతగా బరువు పెరుగుతుంది. అలా కాకుండా ఒక బెల్లూన్‌లో గాలి నింపితే అది ఖాళీ బెల్లూన్ కన్నా ఎక్కువ బరువుగా ఏమీ అనిపించదు.

గాలికి మరి బరువు ఉందా? ఈ ప్రశ్నకి హీరో ఇచ్చిన సమాధానం డెమోక్రిటస్ (470-380 క్రీ.పూ.) అనే మరో గ్రీకు తాత్వికుడి భావాల మీద ఆధారపడి ఉంది. మన చుట్టూ ఉన్నదంతా కంటికి కనిపించనంత చిన్న రేణువులతో సమకూడి ఉందని తలపోశాడు డెమోక్రిటస్. ఆ రేణువులు ఎంత చిన్నవంటే అంత కన్నా చిన్న రేణువులు సాధ్యం కాదు. ఆ రేణువుకే ఆటం (పరమాణువు) అని పేరు పెట్టాడు. 'అభేద్యం' అన్న అర్థం గల గ్రీకు పదం నుండి ఇది వచ్చింది.

డెమోక్రిటస్ చెప్పిన విషయాలని కూడా చాలా మంది నమ్మలేదు. కాని హీరో నమ్మాడు. పరమాణువులు ఉన్నాయని నమ్మాడు హీరో. అంతే కాకుండా


ద్రవాలలోను, ఘనపదార్థాలలోను పరమాణువులు ఒకదాన్నొకటి తాకుతూ ఉంటాయి అనుకున్నాడు. అలాంటప్పుడు ప్రత్యేక పరమాణువుల బరువు ఎంత తక్కువ అయినా అలాంటి అసంఖ్యాకమైన పరమాణువులు దగ్గరదగ్గరగా ఉంటాయి కాబట్టి వస్తువు బరువు ఎక్కువ అవుతుంది. అలా కాకుండా గాలిలో అయితే పరమాణువులు దూరదూరంగా ఉంటాయి. కాబట్టి ఒక గాలి రాశిని తీసుకుంటే అందులో చాలా తక్కువ సంఖ్యలో పరమాణువులు ఉంటాయి. అందుకే గాలికి బరువు లేనట్టు, ద్రవాలకి, ఘనాలకి బరువు ఉన్నట్టు అనిపిస్తుంది.

అంతే కాకుండా మట్టిలోను, నీటిలోను పరమాణువులు అప్పటికే బాగా దగ్గరదగ్గరగా ఉండడం చేత ఇక వాటిని ఇంకా దగ్గరగా కుదించడానికి కుదరదు. అందుకే ద్రవాలని, ఘనాలని వాటి సహజ పరిమాణాల కన్నా తక్కువ పరిమాణాలకి కుదించడం సాధ్యం కాదు.

కాని గాలిని కుదించవేయవచ్చు. అంటే గాలిలో దూరదూరంగా ఉన్న పరమాణువులని దగ్గరకి తెచ్చే అవకాశం ఉంది.

డెమోక్రిటస్ విషయంలో లాగానే, మన హీరో గారి గోల ఎవరూ పట్టించుకోలేదు. అలా కొన్ని శతాబ్దాలు గడిచాయి. నిజంగా పరమాణువులు ఉన్నాయా అని మనుషులు ప్రశ్నించడం ప్రారంభించారు. 1662లో రాబర్ట్ బాయిల్ అనే శాస్త్రవేత్త ఈ విషయం ఏంటో తేల్చుకోవాలి అనుకున్నాడు.

పదిహేడు అడుగుల పొడవు ఉండి, జె అక్షరం ఆకారంలో ఉన్న ఓ గాజు గొట్టాన్ని తీసుకున్నాడు బాయిల్. దాని పొడవైన కొస మూసి ఉంది. పొట్టిగా ఉన్న కొస తెరుచుకుని ఉంది. తెరుచుకుని ఉన్న పొడవైన కొస నుండి నాళంలోకి పొదరసం నింపుతూ వచ్చాడు. పొదరసం నాళం అడుగున పేరుకోసాగింది. పొదరసానికి అవతల నాళంలో ముందే ఉన్న గాలి పొదరసం అడుగున చిక్కుకుంది. పొదరసం మోతాదు పెరుగుతున్న కొద్దీ అడుగున చిక్కుకున్న గాలి పరిమాణం తగ్గుతూ వచ్చింది. హీరో చెప్పింది నిజం అని తేలింది.



రాబర్ట్ బాయిల్ ప్రయోగం

నాలుగు మూల పదార్థాలు ఉన్నాయన్న గ్రీకు భావనను కూడా బాయిల్ సమ్యతించలేదు. ఒక పదార్థం మూల పదార్థమూ, అంటే మూలకమూ, కాదా అని పరీక్షించడానికి సులభమైన పరీక్ష, ఆ పదార్థం అంత కాన్న సరళమైన పదార్థంగా రూపాంతరం కాగలదా లేదా చూడడమే. మరో పదార్థంగా రూపాంతరం చెందలేని పదార్థమే మూలకం అవుతుంది.


1803 నుండి పరమాణువులు ఉన్నాయన్న విషయాన్ని వైజ్ఞానిక ప్రపంచం సమ్యతించసాగింది. క్రమేపీ ఆ నమ్మకం సార్వజనీనం అయ్యింది. ఈ పరమాణువులు చిన్న చిన్న సందోహాలుగా ఏర్పడతాయని, ఆ సందోహాలని అణువులు (molecule) అంటారని ఇప్పుడు మనకు తెలుసు. 'చిన్న వస్తువు' అన్న అర్థం గల లాటిన్ పదం నుండి ఈ మాలిక్యుల్ అన్న పదం వచ్చింది. మరి గాలిలో అణువులు ఉన్నాయంటే గాలికి తప్పుకుండా బరువు ఉండి తీరాలి. అయితే అణువులు దూరదూరంగా ఉంటాయి కాబట్టి గాలి బరువు పెద్దగా ఉండదు. ఎంత తక్కువైనా ఎంతో కొంత ఉండాలిగా? ఇటాలియన్ శాస్త్రవేత్త ఎవాంజెలిస్టా టారిసెల్లీకి (1608-1647) 1643లో సరిగ్గా ఇదే ఆలోచన వచ్చింది.

నీటిని ఎత్తుకి ఎలా పంపు చెయ్యాలి అన్న సమస్య గురించి ఆలోచిస్తున్నాడు అతను. నీటిని దాని మట్టం కన్నా 400 అంగుళాలు పైకి ఎత్తవచ్చు. కాని ఎంత పంపు చేసినా అంత కాన్న ఎత్తుకి ఎత్తడానికి సాధ్యపడలేదు.

నీటిని చుట్టూ ఉన్న గాలి పైకి ఎత్తుతోంది కాబట్టి నీటిని అంతవరకు అయినా పంపు చెయ్యడానికి వీలవుతోందని భావించాడు టారిసెల్లీ. నీటి మీద వత్తిడి చూపుతున్న గాలి స్తంభం బరువు 400 అంగుళాల నీటి స్తంభం బరువుతో సమానం అన్నమాట.

ఈ విషయాన్ని పాదరసంతో అయితే బాగా పరీక్షించవచ్చు. పాదరసం బాగా సాంద్రమైన ద్రవం. నీటి సాంద్రత కన్నా దాని సాంద్రత 13.4 రెట్లు ఎక్కువ. అంటే ఒక అంగుళం వెడల్పు, 30 అంగుళాల పొడవు ఉన్న పాదరసపు స్తంభం బరువు, ఒక అంగుళం వెడల్పు, 400 అంగుళాల పొడవు ఉన్న నీటి స్తంభం బరువుతో సమానం అన్నమాట.

ఒక పక్క మూసి ఉన్న నాలుగు అడుగుల పొడవు ఉన్న గొట్టాన్ని టారిసెల్లి తీసుకున్నాడు. దాన్ని పాదరసంతో నింపి అవతలి పక్క కూడా బిరడాతో మూసేశాడు. దాన్ని పాదరసంతో నిండిన ఓ పెద్ద గిన్నెలోకి బోర్లించి బిరడా తీసేశాడు. గొట్టంలో ఉన్న పాదరసం మొత్తం కింద ఉన్న గిన్నెలోకి జారిపోలేదు. ఇంకా 30 అంగుళాల పొడవు ఉన్న పాదరసం గొట్టంలోనే ఉండిపోయింది. ఆ పాదరసం బరువుని గాలి మోస్తోంది అన్నమాట.



**టారిసెల్లి మొదటి బారోమీటర్ - 1643**

ప్రత్యేక వైశాల్యం ఉన్న తలం మీద గాలి చూపించే వత్తిడినే వాయు పీడనం అంటారు. ముప్పై అంగుళాల పాదరసాన్ని గాని, 400 అంగుళాల నీటిని గాని మోయాలంటే, వాయు పీడనం విలువ ఒక చదరపు అంగుళం మీద 15 పౌన్లతో సమానం అయ్యుండాలి.

మరి మన శరీరం మీద అణువణువునా గాలి అంత బరువు మోపుతున్నా కూడా ఆ వత్తిడి మనకి తెలియకపోవడం కాస్త ఆశ్చర్యంగా అనిపిస్తుంది. గాలి మన శరీరం మీద అన్ని దిశల నుండి వత్తిడి చేస్తుంది. మన శరీరంలో కూడా ఉన్న వాయువులు, ద్రవాలు ఆ వత్తిడికి ప్రతికూలంగా వత్తిడి చేస్తాయి. ఆ కారణం వల్ల మనకి వాయుపీడనం తెలియదు. వాయుపీడనాన్ని కొలవడానికి టారిసెల్లి రూపొందించిన పాదరసం స్తంభాన్ని ఇప్పుడు బారోమీటర్ అంటున్నారు. వాయుపీడనంలో సహజంగా కాలానుగతమైన మార్పులు వస్తుంటాయి. బారోమీటర్ సహాయంతో వాయుపీడనంలో మార్పులు గమనించి వాతావరణంలో మార్పులని కనిపెట్టవచ్చు.

టారిసెల్లి ప్రయోగం ఓ ముఖ్యమైన విషయాన్ని తెలిపింది. ప్రాచీన కాలంలో వాయుమండలం ఏకంగా చంద్రుడి వరకు, ఆ పైన ఇంకా గ్రహాల వరకు విస్తరించి ఉందని నమ్మేవారు.

మరి మన నెత్తిన అంత గాలి ఉంటే దాని బరువు ఇంకా చాలా ఎక్కువై ఉండాలి. ఎంత ఎత్తుకి పోయినా గాలి సాంద్రత మారదు అనుకుంటే, ఒక చదరపు అంగుళం మీద పదిహేను పౌన్ల వత్తిడిని చూపించడానికి వాయు మండలం ఐదు మైళ్ల మందం ఉండి ఉండాలి.

అంతే కాకుండా గాలిలోకి పైపైకి పోతున్న కొద్దీ వాయుపీడనం తగ్గుతుంది. ఎందుకంటే ఇప్పుడు కొంత భాగం గాలి మన అడుగున ఉంటుంది. మన పైనున్న గాలి మాత్రమే మన మీద వత్తిడి ప్రదర్శిస్తుంది. కాబట్టి పైపైకి పోతున్న కొద్దీ వత్తిడి ఇంకా ఇంకా తగ్గిపోతుంది.

ఫ్రెంచి శాస్త్రవేత్త బ్లెయిస్ పాస్కల్ (1623-1662) తన మరిదికి రెండు బారోమీటర్లు ఇచ్చి ఫ్రాన్స్‌లో ఓ కొండ ఎక్కమని పంపించాడు. ఎత్తు పెరుగుతున్న కొద్దీ పాదరసం మట్టం తగ్గుతూ రావడం మరిది గమనించాడు.

ఎత్తు పెరుగుతున్న కొద్దీ గాలి సాంద్రత మారుతూ వస్తుంది. వాయుమండలంలోని అట్టడుగు పొరలు వాటి పైన మైళ్ళ ఎత్తు ఉన్న వాయుస్తంభం బరువు మొయ్యాలి ఉంటుంది. ఆ బరువు వల్ల కింది పొరలు



మీద చాలా వత్తిడి ఉంది. పైకి పోతున్న కొద్దీ పైన తక్కువ గాలి ఉంటుంది కాబట్టి, వత్తిడి తక్కువ అవుతుంది.


అదే విధంగా పైకి పోతున్న కొద్దీ సాంద్రత తక్కువ అవుతూ వస్తుంది. అంటే గాలిలో అణువులు కదలడానికి ఇంకా ఎక్కువ అవకాశం ఉంటుంది. ఒకే బరువు ఉన్న గాలి ఘనపరిమాణం ఎత్తులో ఇంకా ఎక్కువ అవుతుంది. అందుకే వాయు మండలం ఎత్తు ఐదు మైళ్ళ కన్నా ఎక్కువ అయ్యుండాలి. అంటే గాలి బరువు ఎక్కువని కాదు. అది అనుకున్న దాని కన్నా ఎక్కువ స్థలాన్ని ఆక్రమిస్తుంది. అని మాత్రమే దాని అర్థం.

అలా పైపైకి పోతున్న కొద్దీ గాలి క్రమంగా పలచనై చివరికి ఇంచుమించు శూన్యంగా మారిపోతుంది. ఆ స్థితిలో ఇక అక్కడో అణువు, ఇక్కడో అణువు మించి ఉండవు. దాన్నే వాక్యూమ్ (శూన్యం) అంటారు. ఈ వాక్యూమ్ అన్న గ్రీకు పదానికి 'ఖాళీ' అని అర్థం. ఈ వాక్యూమ్ లేదా శూన్యం చంద్రుడి వరకు, ఆపై సుదూర తారల వరకు కూడా విస్తరించి ఉంటుంది. భూమి చుట్టూ ఈ సన్నని గాలిపొర ఉంది కాబట్టే మనలాంటి వాళ్లమంతా బతికి బట్టకట్టగలుగుతున్నాం.

## 2. వాయువులు

మూత లేని గిన్నెలో పోసిన నీరు క్రమంగా ఆవిరైపోతుంది. అలా ఆవిరైన నీరు ఏమవుతుంది?

నీటి అణువులు మెల్లమెల్లగా పైనున్న గాల్లోకి ప్రవేశించి దూరదూరంగా విస్తరిస్తాయి. అలా విస్తరించిన నీటి అణువులనే ఆవిరి (వేపర్) అంటారు. ఆవిరి అన్న అర్థం గల లాటిన్ పదం నుండి వేపర్ వచ్చింది. ఈ ఆవిరి గాల్లోకి లేచి చల్లబడి తిరిగి నీటి బిందువులుగా మారుతుంది. అలాంటి బిందువులు తగినన్ని ఉంటే వాటినే మబ్బులు అంటారు. ఆ మబ్బుల నుంచి నీరు వర్షరూపంలో తిరిగి భూమిని చేరుతుంది. నేల మీద పడ్డ నీరు ఎండిపోయి ఆవిరై మళ్లీ వాయు రూపంలోకి మారుతుంది.



అల్బహోల్, టర్నెంటున్ వంటి ద్రవాలు కూడా ఆవిరవుతాయి. ద్రవాలని వేడిచేస్తే ఇంకా తొందరగా ఆవిరి అవుతాయి. ఆ ఆవిరులని చల్లారిస్తే మళ్ళీ ద్రవరూపానికి వస్తాయి. కాని గాలి కాస్త ప్రత్యేకం. ఎంత చల్లార్చినా అది ద్రవ రూపంలోకి మారదు. అది అంటార్కిటికాలో తీవ్రమైన శీతాకాలపు పరిస్థితులలో అయినా సరే!

1520లలో బెల్జియం దేశానికి చెందిన జాన్ బాప్టిస్టా వాన్ హెల్మంట్ (1580-1644) అనే రసాయనిక శాస్త్రవేత్త ఆవిరుల మీదకి తన ధ్యాస మళ్లించాడు. ద్రవాలకి, ఘన పదార్థాలకి కచ్చితమైన ఘనపరిమాణం ఉండడం, ఆవిరులకి లేకపోవడం అతడికి ఆశ్చర్యం కలిగించింది. ఒక పాత్రలో కాస్త ఇసుక గాని, నీరు గాని తీసుకుంటే అది ఆ పాత్రలో ఒక భాగం మాత్రమే ఆక్రమిస్తుంది. అదే ఆవిరి అయితే పాత్ర అంతా నిండిపోతుంది.

ద్రవాలతోను, ఘనాలతోను పోలిస్తే ఆవిరులు (గాలి కూడా) అల్లకల్లోలంగా ఉండే పదార్థాలు కాబోలు అని భావించాడు హెల్మంట్.

అలాగే అల్లకల్లోలంగా ఉండే ఆదిమ పదార్థం నుండి విశ్వం ఆవిర్భవించింది అని భావించేవారు ప్రాచీన గ్రీకులు. ఆ ఆదిమ పదార్థానికే వాళ్లు 'కెయాస్' అని పేరు పెట్టారు. ఈ గాలి, ఆవిరులు ఆ ఆదిమమైన అల్లకల్లోల స్థితిలో ఉన్నాయి కాబట్టి వాటిని కెయాస్ అని పిలవసాగాడు. అయితే ఆ పదాన్ని తన స్వంత భాషలో, స్వాభావికమైన పద్ధతిలో ఉచ్చరించినప్పుడు ఆ కెయాస్ కాస్తా గ్యాస్ గా పరిణమించింది.

చివరకు ఆ మాటే అందరూ స్వీకరించారు. నేడు మనం గాలి, వాయువులు మొదలైన పదార్థాలన్నిటినీ గ్యాస్ లుగానే పరిగణిస్తాం.

మండే కట్టే నుండి ఓ ప్రత్యేకమైన వాయువుని వాన్ హెల్మంట్ వెలికితీశాడు. దానికి గ్యాస్ సిల్వెస్టర్ అని పేరుపెట్టాడు. అంటే కట్టె నుండి వచ్చిన వాయువు అని అర్థం. అది నిజానికి ఆవిరి కాదు. ఎందుకంటే చల్లారిస్తే ద్రవంగా మారదు. అది కచ్చితంగా గాలి కూడా కాదు. ఎందుకంటే గాలికి కాస్త భిన్నంగా ప్రవర్తిస్తోంది.

వాన్ హెల్మంట్ చేసిన కృషికి గొప్ప స్పందన ఉందనడానికి లేదు. కాని 1756లో జోసెఫ్ బ్లాక్ (1728-1799) అనే స్కాటిష్ రసాయన శాస్త్రవేత్త సున్నపు రాయిని వేడి చేస్తే అది మరో పదార్థంగా - సున్నంగా - మారిపోతుందని కనుక్కున్నాడు. ఆ చర్యలో వెలువడ్డ వాయువుని బ్లాక్ శ్రద్ధగా పరిశీలించాడు. ఈ వాయువు, వాన్ హెల్మంట్ కనుక్కున్న వాయువు రెండూ ఒక్కటే అని తేలింది. ఈ వాయువునే నేడు మనం కార్బన్ డయాక్సైడ్ (బొగ్గు పులుసు వాయువు) అంటున్నావు.

కార్బన్ డయాక్సైడ్ ని సున్నంతో సంపర్కంలో ఉంచితే అది క్రమంగా సున్నపు రాయిగా మారిపోతుంది. మరీ విడ్డూరం ఏంటంటే సున్నాన్ని ఊరికే అలా గాల్లో వదిలేసినా కూడా అది క్రమంగా సున్నపురాయిగా మారిపోతుంది. అయితే ఈ మార్పు కాస్త మెల్లగా జరుగుతుంది.

ఈ చర్యని బట్టి గాల్లో కాస్త కార్బన్ డయాక్సైడ్ కలిసి ఉందని గమనించాడు బ్లాక్.

దీన్ని బట్టి గాలి ఓ సరళమైన, సమజాతీయమైన పదార్థం కాదని అర్థమయ్యింది. అందులో కార్బన్ డయాక్సైడ్ కలిసి ఉంది కాబట్టి అది పలు వాయువుల మిశ్రమం అయ్యిందాలి. అయితే గాల్లో కార్బన్ డయాక్సైడ్ పాలు 0.035 శాతం (రమారమి 1/3000) మాత్రమే.

అదేవిధంగా మనుషులు విడిచే శ్వాసలో మామూలు గాలిలో కన్నా ఎక్కువ పాలు కార్బన్ డయాక్సైడ్ ఉంటుంది అని బ్లాక్ కనుక్కున్నాడు. మనుషులు విడిచిన శ్వాసలో సున్నాన్ని ఉంచితే అది గాల్లో కన్నా వేగంగా సున్నపురాయిగా మారుతుంది. అలాగే కొవ్వొత్తి మండినప్పుడు కూడా కార్బన్ డయాక్సైడ్ పుడుతుంది.

మామూలు గాలికి కార్బన్ డయాక్సైడ్ కి మధ్య ఓ ముఖ్యమైన తేడా ఉందని కనుక్కున్నాడు బ్లాక్. కొవ్వొత్తి గాల్లో మండుతుంది కాని కార్బన్ డయాక్సైడ్ లో మండదు. మూసిన పాత్రలో కొవ్వొత్తిని మండించడానికి ప్రయత్నించాడు బ్లాక్. మైనం పూర్తిగా ఆవిరయ్యేలోపలే కొవ్వొత్తి ఆరిపోయింది.

ఈ ఫలితం బ్లాక్ కి ఆశ్చర్యం కలిగించలేదు. మండే కొవ్వొత్తి నుండి కార్బన్ డయాక్సైడ్ పుడుతుంది. కాబట్టి కొవ్వొత్తి మండుతూ పోతే ఒక దశలో పాత్రలో కార్బన్ డయాక్సైడ్ మరి ఎక్కువై కొవ్వొత్తి దీపాన్ని ఆర్పేసి ఉంటుంది.

అలా కార్బన్ డయాక్సైడ్ నిండిన పాత్రలో ఇప్పుడు బ్లాక్ సున్నాన్ని ప్రవేశపెట్టి కార్బన్ డయాక్సైడ్ ని తొలగించాడు. పాత్రలో ఇంకా ఏదో వాయువు ఉంది. అది కార్బన్ డయాక్సైడ్ మాత్రం కాదు. అయినా కూడా కొవ్వొత్తిని మళ్ళీ ఆ గాలిలో మండించడానికి ప్రయత్నిస్తే మండలేదు.

ఇది చూసి బ్లాక్ ఆశ్చర్యపోయాడు. ఏం జరుగుతోందో అర్థంకాక సమస్యని తన శిష్యుడు డేనియల్ రూథర్ఫర్డ్ (1749-1819) అనే స్కాటిష్ రసాయన శాస్త్రవేత్తకి అప్పచెప్పాడు. బ్లాక్ చేసిన ప్రయోగాలని 1772లో రూథర్ఫర్డ్ మళ్ళీ శ్రద్ధగా చేసి చూశాడు. కార్బన్ డయాక్సైడ్ ని తొలగించిన పాత్రలో మిగిలింది మామూలు గాలి మాత్రం కాదు. ఎందుకంటే అందులో కొవ్వొత్తి మండడం లేదు.

ఆ రోజుల్లోనే జ్వలనం ఎలా జరుగుతుంది అన్న విషయం మీద శాస్త్రవేత్తలు ఏవేవో సిద్ధాంతాలు రూపొందించే ప్రయత్నంలో ఉన్నారు. జ్వలనానికి ఫ్లాగిస్టాన్ అనే ఓ ప్రత్యేకమైన పదార్థం అవసరమని వాళ్ళ ఊహ. ఈ ఫ్లాగిస్టాన్ అన్న పదం మండించడం అన్న అర్థం గల గ్రీకు పదం నుండి వచ్చింది. ఏదైనా వస్తువు మండుతున్నప్పుడు ఆ మండుతున్న వస్తువు నుండి ఫ్లాగిస్టాన్ పుట్టి గాల్లో కలుస్తుంది. ఫ్లాగిస్టాన్ తో నిండిపోయిన గాలి ఇక అదనంగా ఫ్లాగిస్టాన్ ని స్వీకరించదు. అలాంటి గాలికి రూథర్ఫర్డ్ ఫ్లాగిస్టికేటెడ్ ఎయిర్ (ఫ్లాగిస్టికృతమైన గాలి) అన్న భార నామధేయాన్ని ఇచ్చాడు.


కొంతకాలం తరువాత రూథర్ఫర్డ్ కనుక్కున్న వాయువు నత్రజని (నైట్రోజన్) అని తెలిసింది. నైటర్ ని ఉత్పన్నం చేసేది అన్న అర్థం గల గ్రీకు పదం నుండి అది పుట్టింది. ఎందుకంటే నైటర్ అన్న ఖనిజం నుండి ఈ వాయువును వెలికితీయవచ్చు.

1774లో జోసెఫ్ ప్రీస్టీ (1733-1804) అనే ఇంగ్లీష్ రసాయన శాస్త్రవేత్త మరో వాయువుని కనుక్కున్నాడు. ఈ వాయువుని పరీక్షించాలన్న ఉద్దేశంతో

జోసెఫ్ ప్రీస్టీ ఆ వాయువుని ఒక గాజునాళం ద్వారా పాదరసం ఉన్న పాత్రలోకి పోనిచ్చి, ఆ పాదరసం మీద బోర్లించిన పాత్రలో సేకరింపబడేట్లు ఏర్పాటు చేశాడు.

బోర్లించిన పాత్రలో సేకరింపబడుతున్న గాలి ఆ పాత్రలో ముందు ఉన్న పాదరసాన్ని క్రమంగా ప్రతిక్షేపిస్తూ వచ్చింది. అప్పుడు అతడు బోర్లించిన పాత్రకి మూతపెట్టి, ఆ పాత్రని పాదరసం ఉన్న పాత్రలోంచి బయటికి తీసి దాని ముఖం పైకి వచ్చేట్లు తిప్పాడు.

ఇలా చెయ్యడం వల్ల ఆ వాయువు ఎక్కడా గాల్లో కలవలేదు కాబట్టి దాని లక్షణాలని విపులంగా పరిశీలించడానికి వీలయ్యింది. కొన్ని వాయువులు నీట్లో కలుస్తాయి కాబట్టి ఈ ప్రయోగంలో ఎక్కడా నీరు లేకుండా జాగ్రత్తపడ్డాడు.



**ప్రీస్టీ పరికరం**

ఈ ప్రయోగాలతో ప్రీస్టీ ఆసక్తి పాదరసం మీదకి మళ్ళింది. పాదరసాన్ని బాగా వేడిచేస్తే దాని ఉపరితలం మీద తుప్పు పట్టినట్లు ఎర్రని పొడి ఏర్పడడం గమనించాడు. ఆ పొడిని సేకరించి వేడిచేస్తే అది మళ్ళీ మెరిసే చిన్న చిన్న పాదరసపు బిందువులుగా మారడం గమనించాడు. అలా వేడిచేసినప్పుడు అందులోంచి ఏదో వాయువు వెలువడడం కూడా గమనించాడు.

ఈ కొత్త వాయువును ఓ పాత్రలోకి సేకరించి దాని లక్షణాలని పరీక్షించసాగాడు ప్రీస్టీ. మామూలు గాలికన్నా ఈ కొత్త వాయువులో అయితే వస్తువులు మరింత సులభంగా మండుతున్నాయని గమనించాడు. ఈ చిన్న కర్రపుల్లకి ఒక కొసలో నిప్పు అంటించాడు. కాసేపు అయ్యాక మంట ఆర్పేశాడు. కర్ర పుల్ల కొసలో ఇప్పుడు మంటలేకుండా కేవలం నిప్పు కణిక రగులుతోంది. ఆ నిప్పు కణికని ఈ కొత్త వాయువులోకి ప్రవేశపెడితే కణిక భగ్గున మండింది.

గాలిలో ఫ్లాగిస్టాన్ పాలు చాలా తక్కువ కాబోలు, అందుకే కట్టె అందులో మండుతోంది అనుకున్నాడు ప్రీస్టీ. గాల్లోంచి ఆ కాస్త ఫ్లాగిస్టాన్ కూడా తొలగించగా వచ్చిన వాయువే ఈ కొత్త వాయువు అనుకున్నాడు ప్రీస్టీ. ఆ వాయువుకి డీ ఫ్లాగిస్టికేటెడ్ ఎయిర్ (ఫ్లాగిస్టాన్ రహిత గాలి) అని పేరు పెట్టాడు.

ప్రీస్టీ కనుక్కున్న ఆ వాయువుకి త్వరలోనే ఆక్సిజన్ (ప్రాణవాయువు) అన్న నామం సార్థకమయ్యింది. ఆమ్లకారి అన్న అర్థంగల గ్రీకు పదం నుండి వచ్చింది ఈ పదం. ఆమ్లాలలో ఎప్పుడూ ఆక్సిజన్ ఉండి ఉండాలని ఆనాటి రసాయనిక శాస్త్రజ్ఞులు భావించేవారు. తదనంతరం ఆ నమ్మకం తప్పని తేలింది. పేరు దిద్దుకోవడానికి అప్పటికి ఆలస్యం అయిపోయింది.

1766లో నైట్రోజన్, ఆక్సిజన్ల ఆవిష్కరణలకి పూర్వం హెన్రీ కావెండిష్ (1731-1810) అనే ఇంగ్లీష్ రసాయన శాస్త్రవేత్త ఒక ముఖ్యమైన సత్యాన్ని కనుక్కున్నాడు. కొన్ని ప్రత్యేక లోహాలమీద ఆమ్లాలని ప్రయోగిస్తే లోహం హరించుకుపోయి, ఏదో వాయువు ఉత్పన్నం అవుతుంది. కావెండిష్ ఆ వాయువుని సేకరించి పరీక్షించాడు.

ఆ వాయువు చాలా తేలికగా ఉంది. వివిధ వాయువుల సాంద్రతలని పోల్చి పరీక్షించినవాడిలో మొదటివాడు కావెండిష్. ఒక నిర్దిష్ట ఘనపరిమాణంలో వివిధ వాయువుల పాళ్ళు ఎంతెంత ఉంటాయో కొలవడానికి ప్రయత్నించాడు కావెండిష్. ఉదాహరణకి ఒక పాత్రలో గాలి బరువు 14 ఔన్సులు ఉంది అనుకుందాం. ఈ కొత్త వాయువును అదే ఘనపరిమాణంలో నింపితే దాని బరువు ఒక ఔన్సే ఉంటుంది. కావెండిష్ పరీక్షించిన వాయువులు అన్నిటాకీ ఇది అత్యంత తేలికైనది. నేటికీ అదే అత్యంత తేలికైనది.

పైగా ఈ కొత్త వాయువు తేలికగా మండుతుంది. నిజానికి మండిస్తే విస్ఫోటాత్మకంగా మండుతుంది. కావెండిష్ దానికి అగ్గి గాలి అని పేరు పెట్టాడు. ఫ్లాగిస్టాన్ అంటే ఇదేనేమో అన్న ఆలోచన కూడా వచ్చింది. కావెండిష్ కనుక్కున్న గాలి మండినప్పుడు చిన్న చిన్న ద్రవం బొట్లుగా ఏర్పడుతోంది. పరీక్షించి చూడగా ఆ ద్రవం నీరని తేలింది. అందుకే ఈ వాయువుకి హైడ్రోజన్ (ఉదజని) అని పేరు పెట్టారు. నీటిని పుట్టించేది అన్న అర్థంగల గ్రీకు పదం నుండి హైడ్రోజన్ వచ్చింది.

1774 నాటికే ఆంటాయిన్ లాంజీట్ లెవోషియే (1743-1794) అనే ఫ్రెంచ్ రసాయన శాస్త్రవేత్త కొంతకాలంగా జ్వలన ప్రక్రియని అధ్యయనం చేస్తున్నాడు, మూసిన పాత్రలో ఓ వస్తువును మండించినప్పుడు, లేదా లోహాల విషయంలో అయితే తుప్పు పట్టిస్తే, పాత్ర బరువుని అందులో ఉన్న పదార్థపు బరువుతో కలిపి పరిశీలిస్తే మొత్తం బరువులో ఏ మాత్రం మార్పు రాదు. అంతేకాకుండా తుప్పు పట్టిన లోహాల బరువు, మండించిన వస్తువుల బూడిద బరువు మండించడానికి ముందున్న మూల పదార్థపు బరువుకన్నా ఎక్కువగా ఉందని కూడా గమనించాడు.

లోహాల బరువు పెరిగి మొత్తం పాత్ర బరువు ఎప్పుట్లాగే ఉందంటే పాత్రలో మరేదో అంశం బరువు తగ్గి ఉండాలి. ఇక పాత్రలో మిగిలినది గాలి మాత్రమే, అంటే గాలి బరువు తగ్గి ఉండాలి. గాలిలో కొంత భాగం లోహంలోకి ప్రవేశించి ఉండాలి.

ఈ ఊహ నిజమని నిరూపించాడు లెవోషియే. ఎందుకంటే తరువాత పాత్ర మూత తెరిచినప్పుడు తగ్గిన గాలి బరువును భర్తీ చెయ్యడానికి బయట ఉన్న గాలి లోపలికి ప్రవేశించడం గమనించాడు. అంతేకాక గాలితో నిండిన పాత్రను నీట్లో బోర్లించి అందులో లోహాన్ని తుప్పు పట్టనిచ్చినప్పుడు నష్టపోయిన గాలి భాగాన్ని భర్తీ చెయ్యడానికి నీటి మట్టం పైకిలేవడం కూడా కనిపించింది. అలా ఎగసిన నీరు గాలిలో సుమారు ఐదోవంతు భాగాన్ని భర్తీ చేసింది.

ఈ ప్రయోగాలను బట్టి ఫ్లాగిస్టాన్ సిద్ధాంతం శుద్ధ తప్పు అని అర్థం చేసుకున్నాడు లెవోషియే. ఫ్లాగిస్టాన్ కలిపినందుకో, తీసేసినందుకో గాలి

బరువు మారలేదు. అసలు ఫ్లాగిస్టాన్ అనేదే లేదు. నిజానికి గాలి మూలపదార్థం కాదు. అది రెండు విలక్షణమైన వాయువుల మిశ్రమం. ఆ రెండు వాయువులు మూలకాలు. గాలిలో  $4/5$  వంతులు నైట్రోజన్,  $1/5$  వంతులు ఆక్సిజన్ ఉంటాయి.

ఏదైనా పదార్థాన్ని మండించినప్పుడు, లేదా తుప్పు పట్టనిచ్చినప్పుడు అది గాలిలోని ఆక్సిజన్ తో కలిసి బరువు పెరుగుతుందని వాదించాడు లెవోషియే. ఆక్సిజన్ మాయమై, నైట్రోజన్ మాత్రమే మిగులుతుంది. ఇనుము తుప్పు పట్టినప్పుడు అది ఆక్సిజన్ తో కలిసి ఐరన్ ఆక్సైడ్ గా మారుతుంది. పాదరసాన్ని వేడిచేసినప్పుడు అది ఆక్సిజన్ తో కలిసి ఇటుక రంగు మెర్క్యురిక్ ఆక్సైడ్ గా మారుతుంది. ఆ మెర్క్యురిక్ ఆక్సైడ్ ని మళ్ళీ వేడిచేస్తే పాదరసం, ఆక్సిజన్ లుగా విడిపోతుంది. మెర్క్యురిక్ ఆక్సైడ్ నుండి వచ్చిన ఆక్సిజన్ లో మామూలు గాలిలోకన్నా వస్తువులు త్వరగా మండుతాయి. ఎందుకంటే గాలిలో ఉన్నది కేవలం  $1/5$  వంతు ఆక్సిజనేగా!

ఆవిధంగా ఫ్లాగిస్టాన్ తో పనిలేకుండా రూథర్ ఫర్డ్ చేసిన ప్రయోగానికి, ప్రీస్టీ చేసిన ప్రయోగానికి వివరణ దొరికింది.

కట్టలోను, కొవ్వొత్తిలోను ఉండే అణువులలో కార్బన్ పరమాణువులు ఉంటాయి. (ఇంచుమించు నూరు శాతం కార్బన్ గల పదార్థాలకి బొగ్గు ఒక తార్కాణం.) కార్బన్ పరమాణువులు ఆక్సిజన్ తో కలిస్తే కార్బన్ డయాక్సైడ్ తయారు అవుతుంది. ఎన్నో ఆక్సైడ్ లాగానే ఇది కూడా వాయువే కాబట్టి గాల్లో కలిసిపోతుంది. అందుకే కట్టని మండించినప్పుడు మిగిలే బూడిద బరువు కట్టె బరువుకన్నా తక్కువగా ఉంటుంది. అందుకే కొవ్వొత్తిలో మైనం కాలినప్పుడు, ఇంచుమించు పూర్తిగా మాయమైపోతుంది.

ఆధునిక రసాయన శాస్త్రానికి జ్వలన ప్రక్రియ గురించిన అవగాహన, అందుకు పాతికేళ్ళ తరువాత వచ్చిన పరమాణు సిద్ధాంతం పునాదులు.

### 3. అణువులు - ఎత్తులు

లెవోషియే కృషివల్ల నిజంగా గాలి అంటే ఏమిటో మనుషులకి అర్థం అయ్యింది. గాలిలో 78 శాతం నైట్రోజన్, 21 శాతం ఆక్సిజన్ (లెవోషియే అంచనా వేసినట్టు రమారమి  $4/5$ ,  $1/5$  వంతులు అన్నమాట) ఉంటుందని నేడు మనకు తెలుసు. అయితే  $78+21=99$  మాత్రమే కదా, మరి మిగతా ఒక శాతం గాలిలో ఏముంది?

మామూలుగా గాలిలో కొంచెం తేమ కూడా ఉంటుంది. కాని దాన్ని మనం లెక్కించడం లేదు. గాలిలోని అంశాలని పరిశీలించడానికి తేమను (అలాగే ధూళిని కూడా) తీసేస్తాం. వట్టి పొడిగాలినే తీసుకుంటాం. 78 శాతం నైట్రోజన్, 21 శాతం ఆక్సిజన్ మాత్రమే ఉన్న శుద్ధమైన గాలినే తీసుకుంటాం. గాలిలో కాస్త కార్బన్ డయాక్సైడ్ కూడా ఉంటుంది. కాని దాని పాలు 1 శాతం కన్నా చాలా తక్కువ.

గాలిలో నైట్రోజన్, ఆక్సిజన్ లు కాక మరేదో ఉందని కనుక్కున్న మొట్టమొదటివాడు కావెండిష్. హైడ్రోజన్ కనుక్కున్నది ఇతడే.

1785లో అతడు ఒక పాత్రలో గాలి తీసుకుని అందులోంచి విద్యుల్లతలని (ఎలక్ట్రిక్ స్పార్క్) పోనిచ్చాడు. ఆ విద్యుల్లతలలోని శక్తి ధాటికి నైట్రోజన్, ఆక్సిజన్ లు కలిసి నైట్రోజన్ ఆక్సైడ్ తయారయ్యింది. (అలాంటి సంయోగాన్ని సాధించడానికి కావలసినంత శక్తి మామూలు ఉష్ణంలో ఉండదు. అదే జరిగితే కేవలం ఓ కార్చిచ్చు వల్ల వాతావరణంలో ఘోరమైన మార్పులు వచ్చేవి.)




### తన ప్రయోగశాలలో లెవోజియో

నైట్రోజన్ ఆక్సైడ్ అణువులని నీట్లో కరిగించి తొలగించవచ్చు. ఆ విధంగా ఉన్న ఆక్సిజన్ అంతా తొలగించబడుతుంది. ఇక మిగిలింది నైట్రోజన్. మరి కొంచెం ఆక్సిజన్ను కలిపి చూశాడు కావెండిష్. అలా ఇంకా ఇంకా ఆక్సిజన్ను కలుపుతూ వచ్చాడు.

అలా కలుపుతూ పోతే ఒక దశలో ఇక వాయువులే ఉండకూడదని ఆలోచించాడు కావెండిష్. ఆ విధంగా గాలిలో కేవలం నైట్రోజన్, ఆక్సిజన్

మాత్రమే ఉంటాయని నిరూపించేయొచ్చునని సంబరపడ్డాడు. కార్బన్ డయాక్సైడ్ వంటి వాయువులు కూడా ఉన్నా అవి అతి సూక్ష్మమైన మోతాదుల్లోనే ఉంటాయి.

కావెండిష్ ఎంత వాయువు కలిపినా చివరికి కాస్త వాయువు మిగిలి పోయేది. మొత్తం గాలిలో అది ఎప్పుడూ 1 శాతమే ఉండేది. విద్యుత్తు ప్రభావం వల్ల కూడా అది ఆక్సిజన్ తో కలిసేది కాదు. ఆ వాయువు గాలిలో నైట్రోజన్ కాదు, ఆక్సిజన్ కాదు. కాని అది గాలిలో భాగమే. ఈ విషయాన్ని కావెండిష్ వైజ్ఞానిక లోకానికి చాటాడు కాని ఎవరూ పట్టించుకోలేదు. ఇంచుమించు ఒక శతాబ్దకాలం పాటు ఈ ఒక శాతపు శేషం గురించి అంతా మరచిపోయారు.



గాలిలో భాగాలు

అయితే ఇతర రంగాలలో పురోగతి జరుగుతూ వచ్చింది. 1811లో అమేడియా అవొగాడ్రో అనే ఇటాలియన్ శాస్త్రవేత్త (1776-1856) వాయువులని అధ్యయనం చేస్తూ ఓ ముఖ్యమైన సూచన చేశాడు. వాయువులు కచ్చితంగా అర్థం కావాలంటే, ఒక నియత ఘనపరిమాణం గల వాయువులో ఒక కచ్చితమైన సంఖ్యలో రేణువులే ఉన్నాయి అనుకోవాలన్నాడు. ఆ రేణువులు అణువులు కావచ్చు, పరమాణువులు కావచ్చు. దాంతో వాయువుల సాంద్రత అంతకు రెండు రెట్లు ఉంది. అంటే ఒక్కో ఆక్సిజన్ అణువులో రెండేసి ఆక్సిజన్ పరమాణువులు ఉండి ఉండాలి. రసాయన శాస్త్రవేత్తలు ఆక్సిజన్ అణువుని  $O_2$  అన్న చిహ్నంతో వ్యవహరిస్తారు. అదేవిధంగా నైట్రోజన్, హైడ్రోజన్ అణువుల్లో కూడా రెండేసి పరమాణువులు ఉంటాయి. అందుకే వాటిని  $N_2$  అని,  $H_2$  అని వ్యవహరిస్తారు.

అవొగాడ్రో సూచనలని అందరూ వెంటనే ఆమోదించలేదు. శాస్త్రవేత్తలు కూడా మనుషులేగా మరి. ఒక కొత్త విషయాన్ని ఆమోదించడానికి కొన్ని సార్లు చాలా కాలం పడుతుంది.


1860లో రసాయనిక శాస్త్రంలో ఉండే అవకతవకలను సరిదిద్దేందుకుగాను యూరప్‌లో రసాయనిక శాస్త్రవేత్తలంతా ఓ అంతర్జాతీయ సమావేశంలో కలిశారు. ఆ సమావేశానికి హాజరు అయిన వాళ్ళలో ఒకడు స్టానిస్లా కనీజ్జర్ (1826-1910) అనే ఇటాలియన్ రసాయనిక శాస్త్రవేత్త. అవొగాడ్రో సూచన గురించి అతడు రెండేళ్ళ క్రితమే విన్నాడు. ఏ అణువులో ఎన్ని పరమాణువులు ఉంటాయి అన్న విషయంలో చెలరేగుతున్న వివాదాలకి అవొగాడ్రో సూచన చక్కని పరిష్కారం కాగలదని కనీజ్జర్ సూచించాడు. తన వాదనలతో అందరినీ మెప్పించాడు, ఒప్పించాడు.

1860కల్లా గాలి రసాయనిక విశ్లేషణ పూర్తయినట్టే. పూర్తిగా కాకపోయినా 99 శాతం పూర్తయినట్టే.

అయితే ఆ రోజుల్లో శాస్త్రవేత్తల కృషి భూమికి దగ్గరగా ఉన్న గాలి పొరకే పరిమితం. మరి వారికి అందుబాటులో ఉన్నది అదేకదా. ఇంకా పైన ఉండే గాలి ఇక్కడ కిందన ఉండే గాలి లాగానే ఉంటుందని అనుకోవడం సమంజసంగానే అనిపిస్తుంది. కాని అది నిజమేనా?

ఎత్తులో గాలి ఎలా ఉంటుందో పరిశీలించాలంటే పాస్కల్ సోదరులు చేసినట్టు ఏ కొండలో, గుట్టలో ఎక్కిచూడాలి. కాని కొండలు, గుట్టలు ఎక్కడం ప్రమాదంతో కూడిన పని. మరో విషయం ఏమిటంటే యూరప్‌లో కొండలు మరీ అంత ఎత్తయినవి కావు. దక్షిణ అమెరికాలోను, ఆసియాలోను ఇంకా పెద్ద కొండలు ఉన్నాయి. కాని వాటిని ఎక్కడం బహుకష్టం. పైగా ప్రపంచంలో అతి పెద్ద పర్వతం కూడా కేవలం 5.5 మైళ్ళ ఎత్తే ఉంది.

అయితే 1783లో జోసెఫ్ మిచెల్ మాంట్ గోల్ఫియర్ (1740-1810), అతడి సోదరుడు జాన్ ఎతియన్ మాంట్ గోల్ఫియర్ (1745-1799) గాలి బుడగను కనుక్కున్నారు. తేలికైన వాయువుతో నింపబడ్డ ఈ బుడగ గాలికన్నా తేలికైనది కావడం వల్ల, నీటిమీద కట్టె తేలినట్టు గాల్లో బుడగ తేలుతుంది.



1783 జూన్ 3న ప్రయోగించిన మాంట్ గోల్ఫియర్ వేడి గాలి బుడగ

మొదటి బుడగను మాంట్ గోల్ఫియర్ జూన్ 3, 1783లో ఎగురవేశాడు. అందులో వేడిగాలి వాడారు. కానీ జాక్ అలెగ్జాండర్ చార్లెస్ (1746-1823) అనే ఫ్రెంచ్ శాస్త్రవేత్త వేడిగాలికి బదులు హైడ్రోజన్‌ని వాడాలని సూచించాడు. 1783 ఆగస్ట్ 27న హైడ్రోజన్ బుడగ ఎగరేయబడింది.

అనతికాలంలోనే ఈ బుడగల క్రీడకి యూరప్‌లో బాగా ప్రాముఖ్యత పెరిగింది. వాటిని స్త్రీలు కూడా నడిపించడం ఒక విశేషం అయిపోయింది.

1902లో టెస్రాన్ ద బార్ వాతావరణంలో రెండు విలక్షణమైన ప్రాంతాలు ఉన్నాయని సూచించాడు. అడుగున ఉన్నదంతా మనకు మామూలుగా తెలిసిన వాతావరణం. మేఘాలు, వర్షాలు, గాలి దుమారాలు వగైరా అన్నీ ఈ ప్రాంతానికి చెందినవే. ఈ ప్రాంతానికి టెస్రాన్ ద బార్ ట్రోపోస్పియర్ అని పేరు పెట్టాడు. 'మార్పు చెందే గోళం' అన్న అర్థం గల గ్రీకు పదం నుండి ఇది వచ్చింది. భూమధ్య రేఖకి పది మైళ్ళు ఎత్తు వరకు ఈ ట్రోపోస్పియర్ విస్తరించి ఉంటుందని ఇతడు నమ్మాడు. భూమధ్యరేఖకి దూరం అవుతున్న కొద్దీ ట్రోపోస్పియర్ ఎత్తు తగ్గుతూ ఉంటుంది. ధృవాల్ వద్ద ట్రోపోస్పియర్ ఎత్తు ఐదు మైళ్ళే ఉంటుంది.



1798లో జేన్ లాబ్రాన్ అన్న మహిళ నడుపుతున్న బుడగను చూస్తున్న కులీన వర్గీయులు

ఉష్ణోగ్రత పెరుగుదల ఆగిపోయే ఎత్తే ట్రోపోస్పియర్ కి సరిహద్దు. ట్రోపోస్పియర్ కి పైన ఉన్న ప్రాంతంలో వర్షాలు, దుమారాలు మొదలైనవి ఏవీ ఉండవని టెస్రాన్ ద బార్ అనుకున్నాడు. అందుకే ఆ ప్రాంతానికి స్ట్రాటోస్పియర్ అని పేరు పెట్టాడు. 'పొరలు గల గోళం' అన్న అర్థం గల గ్రీకు పదం నుండి ఇది వచ్చింది.

## 4. ప్రశస్త వాయువులు - అయాన్లు


వాతావరణ వాయువులలో ఇంకా తెలీని ఆ ఒక శాతంలో ఏముంది అన్న ప్రశ్నకి ఇప్పటికీ సమాధానం లేదు.

1882 నుండి జాన్ విలియం స్ట్రట్ లార్డ్ రాలీ (1842-1919) అనే ఇంగ్లీష్ శాస్త్రవేత్త నైట్రోజెన్ ని శ్రద్ధగా అధ్యయనం చేస్తున్నాడు. ఇతర పరమాణువులతో పోలిస్తే నైట్రోజెన్ పరమాణువు బరువు ఎంతో తెలుసుకోవాలని అతడి ఉద్దేశం. పరీక్ష కోసం వాడే నైట్రోజెన్ ని రెండు విధాలుగా సేకరించాడు. మొదటి పద్ధతి, గాలిలో ఉన్న ఆక్సిజన్, నీటి ఆవిరి, కార్బన్ డయాక్సైడ్, ధూళి మొదలైన వాటినన్నిటినీ తొలగించడం. రెండవ పద్ధతి కొన్ని ప్రత్యేక ఖనిజాలని ఉపయోగించి నైట్రోజెన్ ని తయారుచెయ్యడం రెండవ పద్ధతి.

నైట్రోజెన్ పరమాణువుని ఏ ఖనిజం నుండి తీసినా, పరమాణువు బరువు మాత్రం ఒకటే కావడం గమనించాడు రాలీ. కాని గాలి నుండి తీసిన నైట్రోజెన్ పరమాణువుల బరువు మాత్రం ఖనిజం నుండి తీసిన పరమాణువుల కన్నా కాస్త ఎక్కువ వుంది. తేడా ఎందుకు వస్తోందో రాలీకి అర్థం కాలేదు. పరిశోధనా వివరాలని వెల్లడి చేస్తూ ఈ చిక్కుముడి విప్పమని ఇతర శాస్త్రవేత్తలని అభ్యర్థించాడు.

ఇంతలో సర్ విలియం రామ్సే (1852-1916) అనే స్కాటిష్ రసాయనిక శాస్త్రవేత్త ఈ సమస్యని చేపట్టడానికి అనుమతి కోరాడు. దేనితోనూ కలియని





సర్ ఐబియం రామ్సే

గాలిబుగ్గను కావెండిష్ కనుక్కోవడం అతడికి గుర్తు. బహుశ ఆ ప్రయోగంలో నైట్రోజన్ కన్నా బరువైన వాయువేదో కలిసిందేమో? ఖనిజం నుండి తీసిన నైట్రోజన్ అయితే శుద్ధమైన నైట్రోజన్ మాత్రమే అయ్యుంటుంది. కాని గాలిలోంచి తీసిన నైట్రోజన్లో మరేదో బరువైన అజ్ఞాత వాయువు కలిసి వుండవచ్చు. అందుకే గాలి నుంచి తీసిన నైట్రోజన్ బరువు కాస్త ఎక్కువగా ఉండవచ్చు.

ఆ నాటికే రసాయనిక శాస్త్రవేత్తలకి స్పెక్ట్రోస్కోప్ వినియోగం గురించి బాగా తెలుసు. ఈ సాధనంతో అణువులని, పరమాణువులని గుర్తుపట్టవచ్చు. వాయువుని వేడిచేస్తే కాంతిని వెలువరిస్తుంది. ఈ కాంతిలో చిన్న చిన్న తరంగాలు ఉంటాయి. ప్రతీ అణువు, లేక పరమాణువు కొన్ని ప్రత్యేక తరంగ దైర్ఘ్యాల వద్దే కిరణాలను వెలువరిస్తుంది. వేలిముద్రల సహాయంతో మనిషిని గుర్తుపట్టినట్టు తరంగదైర్ఘ్యాల సహాయంతో అణువుని గుర్తుపట్టవచ్చు.

కావెండిష్ చేసిన ప్రయోగాన్నే రామ్సే కూడా చేసి చూశాడు. ఆ ప్రయోగంలో గాలిబుగ్గలోని వాయువులని పరీక్షిస్తే దాని తరంగదైర్ఘ్యాలకి, నైట్రోజన్ తరంగ దైర్ఘ్యాలకి మధ్య ముఖ్యమైన తేడాలు ఉన్నట్టు తెలిసింది. అప్పటివరకు తెలిసిన మరే ఇతర మూలకాలూ అలాంటి తరంగదైర్ఘ్యాలను వెలువరించలేదు. 1895లో రామ్సే ఇదో కొత్త మూలకం అని నిస్సందేహంగా తెలుసుకున్నాడు. దానికి ఆర్గాన్ అని పేరు పెట్టాడు. ఈ గ్రీకు పదానికి జడం అని, సోమరి అని అర్థం వుంది. ఈ ఆర్గాన్ అణువులు ఒక దాంతో ఒకటి కూడా కలియవు. అందుకే ఆర్గాన్ అణువులో ఒకే పరమాణువు ఉంటుంది. ఒక్క ఆర్గాన్ పరమాణువు బరువు, రెండు పరమాణువులతో కూడుకున్న నైట్రోజన్ అణువు బరువు కన్నా ఎక్కువ ఉంది.

అంటే శుద్ధమైన పొడిగాలిలో 78శాతం నైట్రోజన్, 21శాతం ఆక్సిజన్, 1శాతం ఆర్గాన్ ఉంటాయన్నమాట.

రామ్సే కాలం నాటికే రసాయనిక శాస్త్రవేత్తలు వివిధ మూలకాల గురించి ఎంతో తెలుసుకున్నారు. ఆర్గాన్ వంటి మూలకం ఉన్నప్పుడు, అలాగే మరే ఇతర అణువులతోనూ చర్య జరపని ఇతర మూలకాలు కూడా నిశ్చయంగా ఉండవచ్చన్న భావన చాలామందికి సబబు అనిపించింది. రామ్సే అలాంటి అణువుల అన్వేషణలో పడ్డాడు.

ఆర్గాన్ ఆవిష్కరణ జరిగిన సంవత్సరమే, వేడిచేస్తే ఏదో వాయువుని వెలువరించే ఓ ఖనిజం గురించి విన్నాడు రామ్సే. ఆ వాయువు నైట్రోజన్ అని కూడా విన్నాడు. కాని అది నిజంగా నైట్రోజన్ యేనా?

రామ్సే ఆ వాయువు నమూనాని కొంచెం తెప్పించుకున్నాడు. దాన్ని వేడిచేసి దాని నుండి వచ్చే తరంగదైర్ఘ్యాలని పరీక్షించాడు. అది నిశ్చయంగా నైట్రోజన్ కాదు. అది ఆర్గాన్ కూడా కాదు. మరి అదేంటబ్బా?

చాలాకాలం క్రితం అంటే 1868లో ఫ్రెంచ్ ఖగోళశాస్త్రవేత్త పియర్ జూల్స్ సేసర్ జాన్సెన్ (1824-1907) సూర్యకాంతిలో కనుక్కున్న తరంగదైర్ఘ్యాలకి, ఈ కొత్త వాయువు నుండి వచ్చే తరంగ దైర్ఘ్యాలకి పోలిక ఉండడం గమనించి ఆశ్చర్యపోయాడు రామ్సే. వర్ణపటంలోని గీతలు సూర్యుడిలో ఉండే ఏదో కొత్త మూలకానికి సంబంధించినవని అనుకుని జాన్సెన్ ఆ

మూలకానికి హీలియం అని పేరు పెట్టాడు. హీలియోన్ అంటే గ్రీకు భాషలో సూర్యుడు అని అర్థం. ఆ విధంగా రామ్సే భూమి మీద హీలియం కనుక్కున్నవాడు అయ్యాడు.

ఈ విధమైన అన్వేషణ కొనసాగిస్తూ రామ్సే పెద్ద పెద్ద మొత్తాల్లో ఆర్గాన్ వాయువును తీసుకుని దాని విశ్లేషణ మొదలెట్టాడు. వాటిలో చిన్న చిన్న మొత్తాల్లో ఇతర అజ్ఞాత వాయువులు కలిసి ఉండడం గమనించాడు. 1898లో అతడు మూడు కొత్త వాయువులని కనుక్కున్నాడు. వాటిలో మొదటిది నియాన్. 'సవీనం' అనే అర్థం గల గ్రీకు పదం నుండి ఇది వచ్చింది. రెండవది క్రిప్టాన్. 'గుప్తం' అన్న అర్థం ఉన్న గ్రీకు పదం నుండి ఇది వచ్చింది. మూడవది జియాన్. 'అపరిచితం' అన్న అర్థం గ్రీకు పదం నుండి ఇది వచ్చింది.

ఆర్గాన్, హీలియం వాయువులతో ఈ మూడు వాయువులని కలిపి, వాటికి జడవాయువులని, లేదా ప్రశస్త వాయువులని పేరు పెట్టారు. ఈ వాయువులన్నీ కూడా వాతావరణంలో ఉంటాయి. అయితే ఆర్గాన్ తప్ప తక్కిన నాలుగు అతి సూక్ష్మ మోతాదుల్లో ఉంటాయి. గాలిలో కేవలం 1/50,000 వంతు మాత్రమే నియాన్ ఉంటుంది. ఇవి కాకుండా చిన్న చిన్న మోతాదుల్లో కార్బన్ డయాక్సైడ్, హైడ్రోజెన్, మీథేన్ వాయువులు కూడా ఉంటాయి. ఒక మీథేన్ అణువులో ఒక కార్బన్ పరమాణువు, నాలుగు హైడ్రోజెన్ పరమాణువులు ఉంటాయి.


గాలిలో నుండి తగుమోతాదుల్లో ఈ జడ వాయువులని వెలికితీయడం చాలా కష్టం. కాని రామ్సే తన కృషిని ప్రారంభించిన రోజుల్లోనే వాయువుల మీది పరిశోధనలు కొత్త బాటలు తొక్కుతున్నాయి.

1800 తొలి దశలో గాలిని ఎంతగా చల్లబరచినా అది ద్రవ్య రూపంలోకి మారేది కాదు. ఏళ్లు గడుస్తున్న కొద్దీ శాస్త్రవేత్తలు ఇంకా ఇంకా తక్కువ ఉష్ణోగ్రతలు ఎలా సాధించాలో తెలుసుకున్నారు. దాంతో వరసగా ఒక్కొక్క వాయువుని ద్రవీకరిస్తూ వచ్చారు.

చివరికి 1877లో లూయీ పాల్ కాయిట్ (1832-1913) అనే ఫ్రెంచ్ శాస్త్రవేత్త ఆక్సిజన్, నైట్రోజన్ వాయువులు కూడా ద్రవీకరించేటంత తక్కువ

ఉష్ణోగ్రతలు సాధించగలిగాడు. ఆక్సిజన్ - 183 డిగ్రీల సెల్సియస్ వద్ద, నైట్రోజన్ - 194 డిగ్రీల సెంటిగ్రేడ్ వద్ద ద్రవ్య రూపానికి వచ్చాయి. ఈ రెండు వాయువులని ద్రవీకరించాక, గాలిని కూడా ద్రవీకరించడానికి వీలయ్యింది. కాని మొదట్లో చిన్న చిన్న మొత్తాల్లోనే వీలయ్యింది.

1895లో కార్ల్ లిండే (1842-1934) అనే జర్మన్ రసాయనిక శాస్త్రవేత్త ఈ సమస్యని చేపట్టాడు. పెద్ద మొత్తాల్లో, తక్కువ వ్యయంతో గాలి ద్రవాన్ని ఎలా తయారుచెయ్యాలో కనిపెట్టాడు. వాయురూపంలో ఉన్న గాలికన్నా ద్రవ్యరూపంలో ఉన్న గాలిసాంద్రత చాలా ఎక్కువ. అంటే ఒక గాలన్ వాయు రూపం గాలిలో కన్నా ఒక గాలన్ ద్రవ్యరూపం గాలిలో చాలా ఎక్కువ, నానారకాల అణువులూ ఉంటాయి. రసాయనిక శాస్త్రవేత్తలు ద్రవ్య గాలినుండి పెద్ద మొత్తంలో శుద్ధ ఆక్సిజన్ను, శుద్ధనైట్రోజన్ను, తగు మొత్తాల్లో ప్రశస్త వాయువులని - అత్యంత అరుదైన జియాన్ని కూడా ఉత్పత్తి చేయగలిగారు.



గాలిని ద్రవీకరించే పరికరం

1800ల చివరికల్లా గాలి అంతరంగ రచన ఇంచుమించు పూర్తిగా తెలిసిపోయింది. అయినా నింగి నిచ్చినని ఎక్కాలన్న ఆశ శాస్త్రవేత్తల్లో ఇంకా చావలేదు. ఆరు మైళ్ళకి మించిన ఎత్తుకి మనిషి ఎక్కలేదు. అంతకన్నా ఎత్తుకి మనుషుల్లేని బుడగలే ఎగరగలిగాయి.

కాని మరీ ఎత్తుకి వెళితే గాలి బాగా పలచన అయిపోతుంది - మరి శ్వాస తీసుకునేదేలా? మరి తెరిచిన బుట్టలో ప్రయాణించడానికి బదులు, లోపల మామూలు సాంద్రత వద్ద గాలి ఉన్న మూసిన మందిరంలో నిలుచుని ప్రయాణించవచ్చు కదా?




**1931 మేలో పైకి వెళ్ళటానికి తలకి రక్షణతో సిద్ధంగా ఉన్న పికార్డ్ అతని సహాయకుడు**

చివరికి సరిగ్గా అదే చేశారు. ఆగస్ట్ పికార్డ్ (1884-1962) అనే స్విస్ శాస్త్రవేత్త ఓ కొత్తరకం పెద్ద పెద్ద బుడగలు తయారు చేశాడు. వీటిలో అలూమినంతో చేసిన మందిరాలు ఉంటాయి. అందులో కూర్చుని ఇతగాడు 1931లో ఇంచుమించు 11మైళ్ళు ఎత్తుకి ఎగిరాడు. బుడగని పైకి ఎత్తడానికి హీలియం వాయువు వాడాడు. హైడ్రోజన్ అంత తేలికైన వాయువు కాదు హీలియం. కాని హైడ్రోజన్లా అది మండదు, పేలదు కాబట్టి మరింత శ్రేయస్కరమైనది.

తదనంతరం పట్టుబట్టతో బదులు ప్లాస్టిక్తో బుడగలు చేయసాగారు. వాటిలో ఎక్కి మనుషులు ఇరవై మైళ్ళ ఎత్తు వరకు ప్రయాణించసాగారు. నిర్మానుష్య బుడగలు ముప్పై మైళ్ళు ఎత్తువరకు ఎగరగలిగాయి.

ఇంకా ఎత్తులకి ఎగిరిన బుడగలు స్ట్రాటోస్ఫియర్లో పైపైకి వెళ్తున్న కొద్దీ ఉష్ణోగ్రత స్థిరంగా లేదని తెలిపాయి. నిజానికి ఉష్ణోగ్రత పెరగసాగింది. 30మైళ్ళు ఎత్తు వద్ద స్ట్రాటోస్ఫియర్ అంతమైపోతుంది. ఆ పైన ఉన్నది ఉపరి వాతావరణం.




**పికార్డ్ బుడగలోని గండోలాను బవేరియన్ కోండ్ల నుంచి వెనక్కి తెస్తున్న డ్యూశ్చిం**

ఇరవై మైళ్ళు ఎత్తుకి పైన ఉన్న వాతావరణం బరువు మొత్తం వాతావరణం బరువులో 2శాతం మాత్రమే. కాని అంత పలచని పొరలో కూడా ఎన్నో విచిత్రాలు జరుగుతాయి.

ఉదాహరణకి రాత్రిపూట ఆకాశంలోకి చూస్తే పరిపాటిగా తోకచుక్కలు కనిపిస్తాయి. ఇవి చిన్న పదార్థపు శకలాలు. అంతరిక్షంలో ఎగురుతూ వచ్చి భూమిని ఢీకొంటాయి. అవి ఉపరివాతావరణంలోంచి బాణాల్లా దూసుకొస్తున్నప్పుడు వాటికి, చుట్టూ ఉన్న గాలికి మధ్య తీవ్రమైన రాపిడి జరుగుతుంది.

ఆ రాపిడి వల్ల ఆ వస్తువుల్లోని గతిశక్తి ఉష్ణంగా మారి, ఆ వేడికి వస్తువు మండి మసైపోతుంది. అక్కడ గాలి పలచనే కావచ్చు. కాని ఆ కాస్త గాలి చాలు ఉల్కలని మసి చెయ్యడానికి. అప్పుడు పుట్టే తేజం అరవై, ఎనభై మైళ్ల ఎత్తు వద్ద కూడా కనిపిస్తుంది.



ఇకపోతే సూర్యుడి నుండి ప్రచండ పరమాణువుల కన్నా చిన్న కణాలు దూసుకొస్తుంటాయి. ఈ కణాల ధారలనే సౌరపవనాలు అంటారు. ఈ కణాలకి విద్యుదావేశంతోపాటు గొప్ప శక్తి కూడా ఉంటుంది. ఇవి సూర్యుడి నుండి అన్ని దిశలలోనూ దూసుకుపోతాయి. కొన్ని భూమిని కూడా ఢీకొంటాయి. ఆ తాకిడిలో భూమి ఉపరివాతావరణంలోకి చొచ్చుకు వచ్చి, అక్కడి అణువులని, పరమాణువులని విచ్ఛిన్నం చేస్తాయి.

అలా విచ్ఛిన్నం అయిన అణువులకి, పరమాణువులకి విద్యుదావేశం ఉంటుంది. వీటినే అయాన్లు అంటారు. విద్యుదావేశం లేని తటస్థ అణువులకన్నా ఇవి మరింత శక్తివంతమైనవి.

మరి సహజంగా భూమి మీద పగటివైపు మాత్రమే సౌరపవనాల తాకిడి ఉంటుంది. రాత్రివైపు చేరకుండా భూమి దేహం అడ్డుపడుతుంది. విచ్ఛిన్నమైన అణువులు అవి కోల్పోయిన విడిభాగాలని తిరిగి పొంది, తాకిడిలో పొందిన అదనపు శక్తిని వోడులుకుంటాయి. అలా వెలువడ్డ శక్తి కాంతి రూపంలో వికరణం అవుతుంది.

సౌరపవనాలని వంగేట్టు భూమి అయస్కాంత క్షేత్రం చేస్తుంది. అందుకే సౌరపవనాలు ప్రత్యేకించి ధృవాల వద్దే భూమిని తాకుతాయి. విచ్ఛిన్నమైన అణువుల నుండి వెలువడే కాంతి సరిగ్గా అక్కడే వెలువడుతుంది. ఆ కాంతికే 'అరోరా' అని పేరు. ధృవరాత్రులలో ఇదో విశేషం.

కళ్లకి స్పష్టంగా కనిపించేటంత 'అరోరా'ని పుట్టించడానికి తగినంత గాలి భూమి ఉపరితలానికి వందమైళ్ళ ఎత్తులో కూడా ఉంది. కొన్నిసార్లు ఆరువందల మైళ్ళ ఎత్తులో కూడా 'అరోరా' కనిపిస్తుంది.

1950లలో ఇంకా చాలా ఎత్తువరకు, వాతావరణాన్ని కూడా దాటి పోగల రాకెట్లని ఎలా పంపాలో తెలుసుకున్నారు మనుషులు. ఈ పద్ధతిలో పన్నెండు వందల మైళ్ళ ఎత్తులో కూడా రాకెట్ గమనం మీద ప్రభావాన్ని చూపగల పెద్ద మొత్తాల్లో అణువుల, పరమాణువుల రాశులు ఉన్నాయని కనుక్కున్నారు. ఆ ఎత్తుల్లో అధికభాగం హీలియం పరమాణువులు, హైడ్రోజన్ పరమాణువులు, హైడ్రోజన్ అణువులు మాత్రమే ఉన్నాయి. భూమి వాతావరణంలోనే కాదు, ఈ సమస్త విశ్వంలోనూ ఇవే అత్యంత తేలికైన అణువులు.


1901లో ఇటాలియన్ ఎలక్ట్రికల్ ఇంజినీరు గుగ్లెమో మార్కోనీ (1874-1937) అట్లాంటిక్ మహాసముద్రానికి ఒక చివరన ఉన్న ఇంగ్లండ్ నుండి అవతల చివరన ఉన్న న్యూఫౌండ్లాండ్ వరకు రేడియో తరంగాలని పంపించగలిగాడు. ఈ విషయం అందరికీ ఆశ్చర్యం కలిగించింది. ఎందుకంటే రేడియో తరంగాలు సరళ రేఖలోనే ప్రయాణిస్తాయి. ఇంగ్లండ్ నుండి న్యూఫౌండ్లాండ్ని చేరుకోవాలంటే రేడియో తరంగాలు భూమి వంపు వెంట వంగాలి. మరి అది ఎలా సాధ్యమయ్యింది?

1902లో ఆర్థర్ ఎడ్విన్ కెన్నెల్లీ (1861-1939) అనే బ్రిటిష్-అమెరికన్ ఎలక్ట్రికల్ ఇంజినీరు రేడియోతరంగాలు గాల్లోని అయాన్లని ఢీకొని పరావర్తనం చెందుతాయి అన్న వాదనని ప్రతిపాదించాడు. ఉపరివాతావరణంలో అయాన్లతో సమృద్ధిగా ఉన్న పొర ఒకటుందని అతడు సూచించాడు. రేడియో తరంగాలు అయాన్ల పొర నుండి పరావర్తనం చెంది భూమికి, మళ్లీ భూమి నుండి పరావర్తనం చెంది అయాన్ల పొరకి ఇలా భూమ్యాకాశాల మధ్య కొట్టుమిట్టాడుతూ ఉంటాయి. ఆ విధంగా గజిబిజి గతులలో వంపుగా ఉన్న భూమి చుట్టూ అవి ప్రయాణించగలవు.

సుమారు అదే కాలంలో ఇంగ్లీష్ ఎలక్ట్రికల్ ఇంజినీరు ఆలివర్ హీవిసైడ్ (1850-1925) కూడా అలాంటి సూచననే చేశాడు. అందుకే ఆ వాయు ప్రాంతానికి కెన్నెల్లీ-హీవిసైడ్ ప్రాంతం అని పేరు పెట్టారు.


1924లో ఎడ్వర్డ్ విక్టర్ ఆపిల్టన్ (1892-1965) అనే ఇంగ్లీష్ శాస్త్రవేత్త గాల్లోకి రేడియో తరంగాలని పంపించి అవి నిజంగానే పరావర్తనం చెందుతున్నాయని నిరూపించాడు. ఈ కెన్నెల్లీ-హీవిసైడ్ ప్రాంతం సుమారు డెబ్బై మైళ్ళ ఎత్తులో ఉంది. ఆ పైన నూటయాభై మైళ్ళ ఎత్తు వరకు ఇతర పొరలు ఉన్నాయి. రాబర్ట్ అలెగ్జాండర్ వాట్సన్ వాట్ (1892-1937) అనే స్కాటిష్ శాస్త్రవేత్త అరవై మైళ్ళ ఎత్తుకి, నూటయాభై మైళ్ళ ఎత్తుకి మధ్యన అయాన్లతో సమృద్ధిగా ఉన్న ప్రాంతాన్ని అయోనోస్పియర్ అనొచ్చని సూచించాడు.

ఉపరివాతావరణంలో ఒక ప్రత్యేకమైన వాయువు ఉంటుంది. ఇది దిగువ పొరల్లో అరుదుగానే దొరుకుతుంది. ఈ వాయువు గతాన్ని తవ్వాలంటే 1840



దాకా పోవాలి. క్రిస్టియన్ ఫ్రెడెరిక్ పోన్ బైన్ (1799-1868) అనే జర్మన్-స్విస్ రసాయన శాస్త్రవేత్త విద్యుత్ ఉపకరణాల నుండి ఓ విచిత్రమైన వాసన రావడం పసిగట్టాడు. అదేదో కొత్త వాయువు నుండి వస్తోందని తెలుసుకున్నాడు. ఆ వాయువుని వేరు చేసి, శాస్త్రీయంగా అధ్యయనం చేశాడు. దానికి ఓజోన్ అని పేరు పెట్టాడు. 'వాసన' అన్న అర్థంగల గ్రీక్ పదం నుండి ఇది వచ్చింది.

తదనంతరం ఆక్సిజన్ కి ఓజోన్ రూపాంతరం అని తెలిసింది. ఇందులో రెండుకి బదులు మూడు ఆక్సిజన్ పరమాణువులు ఉంటాయి. ఆక్సిజన్ లో కన్నా ఓజోన్ లో శక్తి ఎక్కువ ఉంది. అందుకే పుష్కలంగా శక్తి ఉన్నప్పుడు అది ఆక్సిజన్ నుండి ఉత్పన్నమవుతుంది. ఆ కారణం చేతనే అది విద్యుత్ ఉపకరణాల నుండి వెలువడుతుంది. శక్తి సరఫరా ఆపేయగానే వెంటనే ఓజోన్ ఆక్సిజన్ గా విడిపోతుంది.



ఆధునిక బుడగ

1913లో చార్లెస్ ఫ్రాబ్రీ (1867-1945) అనే ఫ్రెంచ్ శాస్త్రవేత్త ఉపరివాతావరణంలో ఓజోన్ ఉందని నిరూపించాడు. సూర్యకాంతిలోని శక్తిని గ్రహించి అది ఆక్సిజన్ నుండి ఉత్పన్నమవుతుంది. సౌరశక్తి ప్రభావంచేత ఒక పక్క ఓజోన్ అణువులు ఉత్పన్నమవుతుంటే, మరోపక్క ఆక్సిజన్ అణువులుగా మారిపోతుంటాయి.

వాతావరణంలో రమారమి పదిహేను మైళ్ల ఎత్తులో ఓజోన్ ఉన్న పొరని ఓజోనోస్ఫియర్ అంటారు. ఈ ఓజోనోస్ఫియర్ మనకి చాలా అవసరం. సూర్యుడి నుంచి వచ్చే అతిశక్తివంతమైన అతినీల లోహ కాంతిని అది గ్రహిస్తుంది. ఓజోన్ పొరని దాటి ఆ కాంతి వస్తే తేలికగా దిగువ వాతావరణంలో ఉన్న ఆక్సిజన్, నైట్రోజెన్ లని దాటేస్తుంది. అప్పుడా కిరణాలు భూమి మీద, జీవరాశుల మీద పడి చెప్పలేని హాని కలుగజేస్తాయి. ఇలా జరగకుండా స్ట్రాటోస్ఫియర్ లో ఉన్న ఓజోనే మనకు రక్ష.

## 5. అన్య లోకాలు


ఘనపదార్థాల్లో అణువులు, పరమాణువులు ఒకదాన్నొకటి బలంగా పట్టుకుని ఉంటాయి. కాని వాయువులో అలా కాదు. వాయువులలో అణువులు ఒకదాన్నొకటి అలా అతుక్కుని ఉండవు. అన్నీ దూర దూరంగా సంచరిస్తూ ఉంటాయి. పృథ్వీ వాతావరణంలోని వాయువులు కూడా అలాగే దూరంగా విస్తరించి అంతరిక్షంలో మాయమైపోవచ్చు. కాని భూమి గురుత్వాకర్షణ శక్తి వాటిని భూమిని వదిలిపోనివ్వదు.

చిన్న గ్రహాలకి గురుత్వాకర్షణ తక్కువగా ఉంటుంది. ఉదాహరణకి చంద్రుడి గురుత్వాకర్షణ భూమి ఉపరితలం వద్ద ఉండే గురుత్వాకర్షణలో ఆరోవంతు ఉంటుంది. చంద్రుడి చుట్టూ ఒక వాతావరణాన్ని పట్టి ఉంచగలిగేటంత బలమైనది కాదు చంద్రుడి గురుత్వాకర్షణ. కాబట్టి చంద్రుడు నిర్వాతమైన (గాలిలేని) ప్రాంతం అన్నమాట. చంద్రుడి కన్నా చిన్న ఖగోళ వస్తువులన్నీ నిర్వాతమైనవే అవుతాయి.

అదేవిధంగా గ్రహం ఎంత వేడిగా ఉంటే దానిమీద ఉన్న గాలి అణువులన్నీ అంత సంచలనంగా కదులుతూ ఉంటాయి. కాబట్టి ఆ గ్రహపు గురుత్వాకర్షణకి తన చుట్టూ ఒక వాతావరణాన్ని పట్టి ఉంచడం మరింత కష్టం అవుతుంది. ఉదాహరణకి బుధుడు (మెర్క్యురీ), కుజుడు (మార్స్) గ్రహాలనే తీసుకుందాం. రెండూ భూమి కన్నా చిన్నవే. రెండింటికీ ఉపరితలం వద్ద గురుత్వాకర్షణ

భూమి ఉపరితలం వద్ద గురుత్వాకర్షణకి 2/5 వంతులు ఉంటుంది. బుధుడు సూర్యుడికి అతి సన్నిహితంగా ఉన్న గ్రహం కాబట్టి చాలా వేడిగా ఉంటుంది. కాబట్టి వాతావరణాన్ని నేలకు బంధించి ఉండడానికి ఆ గ్రహపు గురుత్వానికి బలం సరిపోదు. కాబట్టి అది కూడా చంద్రుడిలా నిర్వాతమైనదే.

ఇక కుజగ్రహ విషయానికి వస్తే అది భూమి కన్నా సూర్యుడికి మరింత దూరంగా ఉంటుంది. కాబట్టి అక్కడ అంటార్కిటికా కన్నా చల్లగా ఉంటుంది. అక్కడి గురుత్వ ప్రభావం వల్ల వాతావరణం ఉన్నా అక్కడి గాలి చాలా పలచగా ఉంటుంది. ఆ గాలి సాంద్రత పృథ్వీ వాతావరణపు గాలి సాంద్రతలో సూరో వంతు మాత్రమే ఉంటుంది.




ఐదవ గ్రహాల సౌపేక్షిక పరిమాణం

మరో గ్రహానికి వాతావరణం ఉన్నంత మాత్రాన అక్కడ కూడా మన వాతావరణంలో ఉండే వాయువులే ఉన్నాయనుకోవడానికి లేదు. అసలు నిజానికి ఏ వాతావరణంలోనైనా ఇంత పుష్కలంగా ఆక్సిజన్ ఉండడం చాలా ఆశ్చర్యకరం. ఆక్సిజన్ చాలా సక్రియమైన వాయువు. అది తేలికగా ఇతర పదార్థాలతో చర్య జరుపుతుంది. ఏ కారణం వల్లనైనా ఒక వాతావరణంలో ఆక్సిజన్ లభ్యం అయినా కాలక్రమేణా ఇతర పదార్థాలతో చర్యలు జరుపుతూ ఆ వాతావరణం నుండి క్రమంగా మాయమవుతుంది.

మన వాతావరణంలో ఆక్సిజన్ ఉండడానికి కారణం పచ్చని మొక్కలే. ఇవి సౌరశక్తిని, కార్బన్ డయాక్సైడ్ ని, నీటిని కలిపి తమ దేహాలని



నిర్మించుకుంటాయి. ఈ ప్రక్రియలో ఆక్సిజన్ వెలువడుతుంది. జంతువులు ఈ గాలిని పీల్చుకుంటాయి. గాలిలోని ఆక్సిజన్ను, మొక్కలోని చక్కెరతో కలిపి కార్బన్ డయాక్సైడ్ ని, నీటిని ఉత్పన్నం చేస్తాయి.




### ఆక్సిజన్ చక్రం

ఈ రెండు ప్రక్రియల మధ్య సమతౌల్యం ఉంటుంది. జంతువులు ఎంత వేగంగా ఆక్సిజన్ను వాడేస్తాయో, మొక్కలు అంత వేగంగా ఆక్సిజన్ను ఉత్పన్నం చేస్తాయి. అందువల్ల మొక్కలు ఆక్సిజన్ను ఉత్పత్తిచేసిన కోటానుకోట్ల సంవత్సరాలూ పుట్టి వాతావరణంలో ఆక్సిజన్ స్థాయి స్థిరంగా ఉంది.

మొక్కల్లో కార్బన్ డయాక్సైడ్ నుండి ఆక్సిజన్ ఉత్పన్నమయ్యే విధానాలు జనించక ముందు పుట్టి వాతావరణంలో బహుశ ఆక్సిజన్ లేదేమో. కార్బన్ డయాక్సైడ్ మాత్రమే ఉండేదేమో. భూమి మీద పచ్చని చెట్లే పుట్టకపోయి ఉంటే పుట్టి వాతావరణం నేడు కార్బన్ డయాక్సైడ్ తోను, నైట్రోజన్ తోను నిండిపోయి ఉండేది.

నిజానికి 1970లలో పంపిన రాకెట్ల వార్తను బట్టి కుజ గ్రహం మీది పలచని వాతావరణమంతా కార్బన్ డయాక్సైడ్, నైట్రోజన్ ల మయం అని తెలిసింది. దీన్ని బట్టి మాన్ మీద ఏవో కొన్ని సూక్ష్మజీవాలు తప్పించి భూమిని పోలిన విలక్షణమైన జీవ సంపద ఉండే అవకాశం లేదని నమ్మకంగా తెలుస్తోంది.

శుక్ర (వీనస్) గ్రహం ఇంచుమించు భూమి అంత పెద్దది. దాని గురుత్వ శక్తి కూడా భూమితో పోల్చదగ్గదే. దాని మీద కూడా కార్బన్ డయాక్సైడ్ తోను, నైట్రోజన్ తోను కూడుకున్న సాంద్రమైన వాతావరణం ఉంది.



### వీనస్ చుట్టూ దట్టమైన మేఘాలు

సూర్యుడికి భూమి కన్నా శుక్రం మరింత దగ్గర. కాబట్టి ఇంకా వేడిగా ఉంటుంది. భూమి మీద అయితే లోహాలతో పెద్ద మొత్తాల్లో కార్బన్ డయాక్సైడ్ కలిసి కార్బనేట్లు ఉత్పన్నం అవుతాయి. వీనస్ మీద ఉండే అధిక తాపం వల్ల కార్బనేట్లు కరిగిపోయి లోనున్న కార్బన్ డయాక్సైడ్ వాతావరణంలోకి విడుదల అవుతుంది.




కార్బన్ డయాక్సైడ్ కి వేడిని నిలుపుకునే లక్షణం ఉంది. కాబట్టి వాతావరణంలో కార్బన్ డయాక్సైడ్ పెరుగుతున్న కొద్దీ వీనస్ ఇంకా ఇంకా వేడెక్కిపోతుంది. వేడి పెరుగుతున్న కొద్దీ కార్బన్ ట్టు ఇంకా ఇంకా విచ్చిన్నమవుతుంటాయి. దీని పర్యవసానంగా భూమి కన్నా 100 రెట్లు సాంద్రమైన శుక్రగ్రహ వాతావరణంలో కార్బన్ డయాక్సైడ్ పుష్కలంగా ఉంటుంది. అలాంటి వాతావరణంలో ఎంత వేడి నిలిచి ఉంటుందంటే శుక్రమన సౌరమండలంలోకెల్లా అతి తక్కువైన గ్రహం అంటే ఆశ్చర్యం లేదు. సూర్యుడికి మరింత చేరువగా ఉండే బుధుడు కన్నా శుక్రగ్రహం ఉష్ణోగ్రత ఎక్కువ. కుజుడికి వేడిని నిలుపుకోగల వాతావరణం లేదు.

ఒక అణువుగాని, ఒక పరమాణువుగాని, దాని పరిమాణం చిన్నదవుతున్న కొద్దీ, ఒక ప్రత్యేక ఉష్ణోగ్రత వద్ద దాని చలన వేగం మరింత ఎక్కువగా ఉంటుంది. అంత మేరకు అలాంటి అణువు మీద గురుత్వపు పట్టు మరింత తక్కువగా ఉంటుంది. మరి పరమాణువులలో కెల్లా చిన్నవి హైడ్రోజన్, హీలియం అణువులు.

సౌరమండలం రూపుదేలుతున్న తొలిదశలలో భూమి, తదితర గ్రహాలలో ఉండే పదార్థం మొత్తం హైడ్రోజన్, హీలియంల మయమై ఉండేది. భూమి మొదలైన సన్నిహిత గ్రహాలు సూర్యుడికి బాగా దగ్గరగా రూపొందాయి. ఆ స్థితిలో వాటి వేడి ఎంత ఎక్కువగా ఉండేదంటే తేలిక వాయువులైన హైడ్రోజన్, హీలియంలు ఆ గ్రహాల మీద నిలవ లేకపోయాయి. సూర్యుడిలో స్వల్పంగా ఉన్న భారమైన అణువులతో, పరమాణువులతో ఈ సన్నిహిత గ్రహాలు తయారయ్యాయి. కాబట్టి భూమి, కుజుడు, శుక్రడు, బుధుడు, చంద్ర గ్రహాలు చిన్నవిగా ఉంటాయి.

సూర్యుడికి దూరంగా ఉండే అంతరిక్ష ప్రాంతంలో మరింత చల్లగా ఉంటుంది. అక్కడ రూపొందుతున్న గ్రహాలు హైడ్రోజన్, హీలియంలని నిలుపుకోగలిగాయి. ఆ కారణంవల్ల అవి పెద్దవయ్యాయి. వాటి గురుత్వం కూడా హెచ్చయ్యింది. కాబట్టి ఆ గ్రహాలు మరింత తేలికగా హైడ్రోజన్, హీలియంలని పట్టుకోగలిగాయి. ఆ కారణం వల్ల గురుడు (జూపిటర్), శని (సాటర్న్), యురానస్, నెప్ట్యూన్ గ్రహాలు బృహద్ గ్రహాలు అయ్యాయి. ఈ

బృహద్ గ్రహాల వాతావరణం లోతుగా, సాంద్రంగా ఉంటుంది. అధికశాతం హైడ్రోజన్, హీలియం వాయువులు కలిగి ఉంటుంది.



**శనిగ్రహపు ఉపగ్రహాలు**

బృహద్ గ్రహాల ఉపగ్రహాలు బాగా చిన్నవి. కాబట్టి సౌరమండలపు అంచులలో ఉండే అతిశీతల అంతరిక్షంలో కూడా ఆ ఉపగ్రహాల మీద పెద్దగా వాతావరణం ఉండదు, ఒక్క బ్రెటన్ ఉపగ్రహాన్ని మినహాయిస్తే. ఈ బ్రెటన్ అనేది శని ఉపగ్రహాల్లో కెల్లా పెద్దది. దీని పరమాణం కాస్త ఎక్కువే. చలి కూడా బాగా ఎక్కువ. కాబట్టి ఈ ఉపగ్రహంమీద మాత్రం వాతావరణం ఉంటుంది.

బ్రెటన్ మీది వాతావరణాన్ని 1948లో జెరార్డ్ పీటర్ కూయ్పర్ (1905-1973) అనే డచ్-అమెరికన్ శాస్త్రవేత్త కనుక్కున్నాడు. స్పెక్ట్రోస్కోప్ తో


అక్కడి కాంతిని పరిశీలించి అక్కడ మీథేన్ ఉందని కనుక్కున్నాడు. 1983లో ఒక రాకెట్ శనిగ్రహం పక్క నుండి దూసుకుపోతూ టైటన్ వాతావరణంలో అధికశాతం నైట్రోజన్ ఉందని కనుక్కుంది. నైట్రోజన్ను స్పెక్ట్రోస్కోప్‌లో స్పష్టంగా గుర్తించడం కష్టం.

మనకు తెలిసినంత మేరకు మన సౌరమండలంలో ఏడు గ్రహాల మీద, ఒక ఉపగ్రహం మీద వాతావరణాలు ఉన్నాయి.

నాలుగు గ్రహాల మీద (గురుడు, శని, యురేనస్, నెప్ట్యూన్‌లు) ఇంచుమించు పూర్తిగా హీలియం, హైడ్రోజన్ వాయువులు ఉన్న వాతావరణాలు ఉన్నాయి.

రెండు గ్రహాల మీద (శుక్రుడు, బుధుడు) ఇంచుమించు పూర్తిగా కార్బన్‌డయాక్సైడ్, నైట్రోజన్ వాయువులు ఉన్న వాతావరణాలు ఉన్నాయి.

ఒక్క ఉపగ్రహం (టైటన్) మీద మాత్రం ఇంచుమించు పూర్తిగా నైట్రోజన్, మీథేన్ వాయువులు ఉన్న వాతావరణం ఉంది.



చాంతి సామ్రాజ్యం - 1830లో ఎడ్వర్డ్ హెక్స్ చేసిన దృశ్యం

ఒక్క గ్రహం (భూమి) మీద మాత్రం ఇంచుమించు పూర్తిగా ఆక్సిజన్, నైట్రోజన్ వాయువులు ఉన్న వాతావరణం ఉంది.

మనకు తెలిసిన గ్రహాలలో ఒక్క భూమి మీద మాత్రమే ఆక్సిజన్ ఉంది. అందుకే అది మానవజాతికి నివాస యోగ్యమయ్యింది.